

ມາດຕະຖານແຫ່ງຊາດ ສໍາລັບການແກ້ໄຂ  
ບັນຫາລະເບີດບໍ່ທັນແຕກທີ່ຕົກຄ້າງຢູ່ ສປປ ລາວ



ບົດທີ 5

ການກະກຽມສະໜາມເກັບຮູ້

ຄະນະກຳມະການຄຸ້ມຄອງແຫ່ງຊາດ (ຄຊກລ) ກ່ຽວກັບ  
ການແກ້ໄຂບັນຫາລະເບີດບໍ່ທັນແຕກທີ່ຕົກຄ້າງຢູ່ ສປປ ລາວ

15 ຕຸລາ 2012

ສາລະບານ

ສາລະບານ .....	2
ບັນທຶກການດັດແກ້ .....	3
ການກະກຽມສະໜາມເກັບກຳ .....	4
1. ບົດນຳ.....	4
2. ຂອບເຂດ.....	4
3. ຂໍ້ກຳນົດລວມ .....	4
4. ການສ້າງຕັ້ງສະຖານທີ່ບັນຊາ ແລະ ບໍລິຫານຄຸ້ມຄອງ .....	4
5. ການປັກໝາຍສະຖານທີ່ບັນຊາ ແລະ ບໍລິຫານຄຸ້ມຄອງ.....	6
5.1. ປ້າຍສຳລັບສະຖານທີ່ບັນຊາ ແລະ ບໍລິຫານຄຸ້ມຄອງ .....	6
6. ການສ້າງຕັ້ງລະບົບການໝາຍສະໜາມເກັບກຳ.....	6
7. ການປະຕິບັດງານເກັບກຳລະເບີດດ້ວຍກິນຈັກ .....	8
8. ການອານາໄມສະໜາມ.....	9
8.1. ການຕັດຫຍ້າ-ງ່າໄມ້.....	9
8.2. ການຈູດຫຍ້າ.....	9
8.2.1. ໄລຍະຄວາມປອດໄພສຳລັບການຈູດ .....	10
9. ການປະສານງານກັບຊຸມຊົນທ້ອງຖິ່ນ .....	10



## ການກະກຽມສະໜາມເກັບກູ້

### 1. ບົດນຳ

ກ່ອນຈະເລີ່ມຕົ້ນການເກັບກູ້ລະເບີດໃນເນື້ອທີ່ດິນ ແມ່ນມີຄວາມຈຳເປັນຢ່າງຍິ່ງທີ່ຈະຕ້ອງໄດ້ສ້າງຕັ້ງສະໜາມໃຫ້ຖືກຕ້ອງຄັກແນ່ ເພື່ອໃຫ້ຮັກສາໄດ້ການບັນຊາການປະຕິບັດງານຢ່າງທົ່ວເຖິງ ແລະ ການເກັບກູ້ສາມາດດຳເນີນໄປໄດ້ດ້ວຍຄວາມປອດໄພ ແລະ ມີປະສິດທິພາບ.

ຄຊກລ ໃນຖານະທີ່ເປັນອົງການທີ່ຄຸ້ມຄອງ ແລະ ອອກຂໍ້ກຳນົດສຳລັບການປະຕິບັດງານດ້ານລະເບີດບໍ່ທັນແຕກ ຢູ່ສປປ ລາວ ມີຄວາມຮັບຜິດຊອບນີ້ ລວມທັງ ການສ້າງຂໍ້ກຳນົດໃນການກະກຽມສະໜາມເກັບກູ້ລະເບີດ ແລະ ຮັບປະກັນໃຫ້ການຈັດຕັ້ງປະຕິບັດສອດຄ່ອງກັບລະບຽບການທີ່ວາງອອກ.

### 2. ຂອບເຂດ

ມາດຕະຖານແຫ່ງຊາດບົດນີ້ ໄດ້ໃຫ້ລາຍລະອຽດກ່ຽວກັບລະບຽບການ ທີ່ອົງການເກັບກູ້ລະເບີດຢູ່ ສປປ ລາວ ຈະຕ້ອງປະຕິບັດໃນເວລາກະກຽມສະໜາມເກັບກູ້.

ການກະກຽມສະໜາມເກັບກູ້ຄວນຈັດຕັ້ງໃນລັກສະນະທີ່ຊ່ວຍໃນການບັນຊາສະໜາມໃຫ້ມີປະສິດທິພາບ ແລະ ປະສິດທິຜົນ. ມາດຕະຖານທີ່ກຳນົດໃນບົດນີ້ ແມ່ນເລັ່ງໃສ່ການກະກຽມສະໜາມເກັບກູ້ຢ່າງຕໍ່ເນື່ອງກັນແບບຄົງທີ່. ໃນກໍລະນີທີ່ການເກັບກູ້ຕ້ອງໄດ້ເຄື່ອນຍ້າຍຢູ່ເລື້ອຍໆ ເຊັ່ນ: ການເກັບກູ້ເສັ້ນທາງທີ່ມີເນື້ອທີ່ແຄບແຕ່ຍາວ ແມ່ນໃຫ້ພະຍາຍາມປະຕິບັດຕາມລະບຽບທີ່ກຳນົດໄວ້ ແລະ ກໍ່ເປັນສິ່ງເຂົ້າໃຈກັນດີວ່າ “ການບັນຊາ” ວຽກເກັບກູ້ທີ່ປະຕິບັດໃນລັກສະນະດັ່ງກ່າວ ແມ່ນຈຳເປັນຕ້ອງປະຕິບັດແບບເຄື່ອນທີ່ ເພື່ອຮັກສາປະສິດທິພາບຂອງວຽກງານ.

ລະບຽບການທີ່ກຳນົດໃນບົດນີ້ ບໍ່ໄດ້ນຳໃຊ້ກັບການເກັບກູ້ກັບລະເບີດຝັງດິນ. ຂໍ້ກຳນົດໃນການກະກຽມສະໜາມເກັບກູ້ກັບລະເບີດຝັງດິນ ໄດ້ກຳນົດໄວ້ໃນ ບົດທີ 12 ຂອງມາດຕະຖານແຫ່ງຊາດ ວ່າດ້ວຍ “ການເກັບກູ້ກັບລະເບີດຝັງດິນ”.

### 3. ຂໍ້ກຳນົດລວມ

ການຕັ້ງສະໜາມເກັບກູ້ຕ້ອງຈັດວາງໃຫ້ຖືກຕ້ອງເໝາະສົມ ເພື່ອຮັບປະກັນ ແລະ ຮັກສາໄດ້ການບັນຊາ ແລະ ຄວບຄຸມການປະຕິບັດງານເກັບກູ້ ລບຕ ໄດ້ຢ່າງທົ່ວເຖິງ. ການກະກຽມສະໜາມເກັບກູ້ລະເບີດປະກອບມີດັ່ງນີ້:

- ກ. ສ້າງຕັ້ງສະຖານທີ່ບັນຊາ ແລະ ບໍລິຫານຄຸ້ມຄອງ.
- ຂ. ສ້າງລະບົບປັກໝາຍສະໜາມເກັບກູ້ລະເບີດ.
- ຄ. ສ້າງການຕິດຕໍ່ປະສານງານກັບຊຸມຊົນທ້ອງຖິ່ນ.

### 4. ການສ້າງຕັ້ງສະຖານທີ່ບັນຊາ ແລະ ບໍລິຫານຄຸ້ມຄອງ

ສະຖານທີ່ບັນຊາ ແລະ ບໍລິຫານຄຸ້ມຄອງ ແມ່ນເພື່ອເຮັດໃຫ້ການບໍລິຫານຄຸ້ມຄອງສະໜາມເກັບກູ້ ແລະ ການປະຕິບັດງານເກັບກູ້ລະເບີດປະຕິບັດຢ່າງປອດໄພ ແລະ ມີປະສິດທິຜົນ. ສະຖານທີ່ບັນຊາ ແລະ ບໍລິຫານຄຸ້ມຄອງອາດຈະສ້າງຕັ້ງຂຶ້ນ ເພື່ອສະໜັບສະໜູນໃຫ້ແກ່ການປະຕິບັດງານເກັບກູ້ລະເບີດຫຼາຍກວ່າໜຶ່ງໜ້າວຽກໄດ້ ຖ້າສາມາດຮັກສາໄດ້ການບັນຊາສະໜາມເກັບກູ້ລະເບີດເຫຼົ່ານັ້ນໄດ້ຢ່າງທົ່ວເຖິງ.

ພື້ນທີ່ຈະບຸຢູ່ຂ້າງລຸ່ມນີ້ ອາດຈະຖືກສ້າງຕັ້ງຂຶ້ນຢູ່ແຕ່ລະສະໜາມເກັບກູ້ອີງຕາມຄວາມເໝາະສົມ. ໄລຍະຫ່າງທີ່ກຳນົດໄວ້ເປັນພຽງແນວທາງໃນການປະຕິບັດເທົ່ານັ້ນ ຍົກເວັ້ນພື້ນທີ່ເກັບກູ້ມັງນທາດລະເບີດ ແລະ ລບຕ ຊຶ່ງຈະຕ້ອງສ້າງໃຫ້ຫ່າງຈາກພື້ນທີ່ອະນຸຍາດໃຫ້ພະນັກງານພັກຜ່ອນ ແລະ ສູບຢາ ຢ່າງໜ້ອຍ 30 ແມັດ.

- ກ. ພື້ນທີ່ບໍລິຫານຄຸ້ມຄອງ. ພື້ນທີ່ນີ້ຕ້ອງມີຂະໜາດເໝາະສົມ ແລະ ຕັ້ງຢູ່ຫ່າງຈາກພື້ນທີ່ປະຕິບັດງານເກັບກູ້ລະເບີດປະມານ 50 ແມັດ, ສະຖານທີ່ນີ້ຈະໃຊ້ສຳລັບກະກຽມ, ປົວລະບັດຮັກສາອຸປະກອນ ແລະ ເປັນບ່ອນພັກຜ່ອນໃນເວລາສັບປຸ່ນຜຽນວຽກ. ພື້ນທີ່ບໍລິຫານຄຸ້ມຄອງຄວນຈະຕັ້ງຢູ່ລະຫວ່າງກາງຂອງສະໜາມເກັບກູ້ ເພື່ອຄວາມສະດວກໃນເວລາປຸ່ນຜຽນວຽກ. ບ່ອນໃດທີ່ສາມາດເຮັດໄດ້ ພື້ນທີ່ບໍລິຫານຄຸ້ມຄອງກໍ່ໃຫ້ເຮັດເປັນຮົ່ມຂຶ້ນ ເພື່ອເກັບກູ້ອຸປະກອນ ແລະ ອຳນວຍຄວາມສະດວກໃຫ້ແກ່ພະນັກງານ.
- ຂ. ສະຖານທີ່ຈອດລົດ. ສະຖານທີ່ຈອດລົດໃຫ້ສ້າງຢູ່ໄກກັບສະຖານທີ່ບໍລິຫານຄຸ້ມຄອງ ຊຶ່ງສະຖານທີ່ນີ້ຈະໃຊ້ເປັນບ່ອນຈອດລົດທັງໝົດກ່ອນທີ່ຈະເຂົ້າໄປຫາສະໜາມ. ພ້ອມນັ້ນ ຕ້ອງຄຳນຶງເຖິງຜົນກະທົບຂອງຂີ້ຝຸ່ນທີ່ຈະປົວໄປໃສ່ສະໜາມເກັບກູ້ລະເບີດນຳດ້ວຍ.
- ຄ. ເສັ້ນທາງເຂົ້າຫາສະໜາມເກັບກູ້. ເສັ້ນທາງຄົນຢ່າງຈາກສະຖານທີ່ຈອດລົດໄປຫາສະຖານທີ່ບໍລິຫານຄຸ້ມຄອງ.
- ງ. ສະຖານທີ່ບັນຊາການ. ຕາມປົກກະຕິແລ້ວ ສະຖານທີ່ບັນຊາການຈະຢູ່ນຳກັນກັບພື້ນທີ່ບໍລິຫານຄຸ້ມຄອງ.
- ຈ. ສະຖານທີ່ປະຕິບັດງານດ້ານການແພດ. ຕາມປົກກະຕິແລ້ວ ສະຖານທີ່ປະຕິບັດງານຂອງແພດຈະຢູ່ນຳກັນກັບພື້ນທີ່ບໍລິຫານຄຸ້ມຄອງ.
- ສ. ສະຖານທີ່ລາຍງານແຂກ: ພື້ນທີ່ນີ້ຄວນຈະຢູ່ໄກກັບບ່ອນບັນຊາການ ເພື່ອຄວາມສະດວກໃນການນຳໃຊ້ແຜນທີ່ຄວາມຄືບໜ້າຂອງການເກັບກູ້ ແລະ ບົດບັນທຶກການເກັບກູ້ ເພື່ອລາຍງານໃຫ້ແຂກ.
- ຊ. ສາງເກັບກູ້ມັງນທາດລະເບີດຢູ່ສະໜາມ. ຖ້າຫາກຈຳເປັນຕ້ອງສ້າງສາງເກັບກູ້ມັງນທາດລະເບີດຢູ່ສະໜາມສາງມື້ຕ້ອງຕັ້ງຢູ່ຫ່າງຈາກສະຖານທີ່ອື່ນປະມານ 30 ແມັດ. ສະຖານທີ່ດັ່ງກ່າວຕ້ອງມີການປ້ອງກັນຈາກເງື່ອນໄຂສະພາບແວດລ້ອມຕ່າງໆ ແລະ ໃຊ້ເກັບຮັກສາທາດລະເບີດທີ່ຈະນຳໃຊ້ໃນມື້ປະຕິບັດງານເທົ່ານັ້ນ. ສາງເກັບກູ້ມັງນທາດລະເບີດຕ້ອງມີການຕິດຕາມຕະຫຼອດເວລາ. ທາດລະເບີດທີ່ເກັບກູ້ຢູ່ສະໜາມອະນຸຍາດໃຫ້ເກັບກູ້ໃນພາຫະນະໄດ້, ຖ້າພາຫະນະນັ້ນບໍ່ໄດ້ນຳໃຊ້ແລ່ນວຽກບໍລິຫານ ຫຼື ບໍ່ໄດ້ນຳໃຊ້ເປັນລົດນຳສົ່ງຄົນເຈັບ.
- ຍ. ສະຖານທີ່ເກັບກູ້ມັງນ ລບຕ. ສະຖານທີ່ຢູ່ໄກກັບສະຖານທີ່ປະຕິບັດງານເກັບກູ້ລະເບີດ ຊຶ່ງເປັນບ່ອນເກັບກູ້ມັງນ ລບຕ ທີ່ປອດໄພສາມາດຍ້າຍໄດ້ໄປ ກ່ອນຈະນຳໄປທຳລາຍ. ສະຖານທີ່ນີ້ຄວນຢູ່ຫ່າງຈາກສະຖານທີ່ອື່ນຢ່າງໜ້ອຍ 30 ແມັດ ແລະ ໃຫ້ມີການຕິດຕາມຕະຫຼອດເວລາ. ສຳລັບ ລບຕ ປະເພດພິດສະພໍຂາວແມ່ນໃຫ້ສ້າງສາງເກັບກູ້ມັງນຕ່າງຫາກ. ຂໍ້ກຳນົດເພີ່ມຕື່ມໃນການສ້າງສາງເກັບກູ້ມັງນທາດລະເບີດ ແລະ ລບຕ ຢູ່ສະໜາມ ມີຢູ່ໃນ ບົດທີ 22 ຂອງມາດຕະຖານແຫ່ງຊາດ ວ່າດ້ວຍ “ການເກັບກູ້ມັງນ, ຂົນສົ່ງ ແລະ ປະຕິບັດກັບທາດລະເບີດ”.
- ດ. ສະຖານທີ່ເກັບກູ້ເຫຼັກເສດ. ສະຖານທີ່ນີ້ຄວນຈະສ້າງໄວ້ໄກກັບເສັ້ນທາງເຂົ້າໄປຫາສະໜາມເກັບກູ້ລະເບີດ ເພື່ອຄວາມສະດວກໃນການເອົາເຫຼັກເສດໄປທ້ອນໂຮມໄວ້ໃນເວລາພັກຜ່ອນ.

- ຕ. ສາງ/ບ່ອນເກັບມ້ຽນວັດຖຸອຸປະກອນ. ຕາມປົກກະຕິແລ້ວ ສະຖານທີ່ນີ້ແມ່ນຢູ່ນຳກັນກັບສະຖານທີ່ບໍລິຫານຄຸ້ມຄອງ.
- ຖ. ຫ້ອງນໍ້າ ຫຼື ວິດຖ່າຍ. ຄວນຈະໃຫ້ມີຢູ່ໃນແຕ່ລະສະໜາມປະຕິບັດງານເກັບກູ້ລະເບີດ ແລະ ໃຫ້ມີພຽງພໍກັບຈຳນວນຂອງພະນັກງານທີ່ປະຕິບັດງານຢູ່ສະໜາມນັ້ນ. ສິ່ງທີ່ຄວນຄຳນຶງຄື ຄວາມເບີເບື້ອນຕໍ່ສາຍນໍ້າ, ການລົບກວນຂອງແມງວັນ ແລະ ການສົ່ງກິ່ນເໝັນ.
- ທ. ຊຸມຂີ້ເຫຍື້ອ. ຕ້ອງຕັ້ງຢູ່ຫ່າງຈາກສະຖານທີ່ບໍລິຫານຄຸ້ມຄອງຢ່າງໜ້ອຍ 25 ແມັດ.

ສະຖານທີ່ບັນຊາ ແລະ ບໍລິຫານຄຸ້ມຄອງ ຕ້ອງໄດ້ກວດກາເທິງໜ້າດິນກ່ອນການນຳໃຊ້. ການເກັບກູ້ພື້ນດິນຈະປະຕິບັດສະເພາະບໍລິເວນທີ່ຈະມີການດັງໄຟ (ບ່ອນແຕ່ງກິນ) ຫຼື ບໍລິເວນທີ່ຈະມີການຂຸດດິນ (ບໍລິເວນຊຸມຂີ້ເຫຍື້ອ ຫຼື ຊຸມວິດຖ່າຍ) ເປັນຕົ້ນ.

ຖ້າມີການສ້າງຕັ້ງສະຖານທີ່ບັນຊາ ແລະ ບໍລິຫານຄຸ້ມຄອງໃນລະຫວ່າງລະດູຝົນ ກໍ່ໃຫ້ຄຳນຶງເຖິງການເຮັດຮ່ອງລະບາຍນໍ້າ ສຳລັບພື້ນທີ່ດັ່ງກ່າວພ້ອມ.

### 5. ການປັກໝາຍສະຖານທີ່ບັນຊາ ແລະ ບໍລິຫານຄຸ້ມຄອງ

ສຳລັບການປະຕິບັດງານເກັບກູ້ລະເບີດໃນ ສປປ ລາວ ບໍ່ມີຄວາມຈຳເປັນຕ້ອງປັກໝາຍສະຖານທີ່ບັນຊາ ແລະ ບໍລິຫານຄຸ້ມຄອງ.

#### 5.1. ປ້າຍສຳລັບສະຖານທີ່ບັນຊາ ແລະ ບໍລິຫານຄຸ້ມຄອງ

ຂໍ້ກຳນົດໜ້ອຍສຸດໃນການນຳໃຊ້ປ້າຍບອກ ສຳລັບບໍລິເວນສະຖານທີ່ບັນຊາ ແລະ ບໍລິຫານຄຸ້ມຄອງ ມີດັ່ງລຸ່ມນີ້:

- ກ. ປ້າຍ “ຫ້າມສູບຢາພາຍໃນບໍລິເວນ 30 ແມັດ” ຈະຕ້ອງຕິດໄວ້ຢູ່ສະຖານທີ່ເກັບມ້ຽນທາດລະເບີດ ແລະ ສະຖານທີ່ເກັບມ້ຽນ ລບຕ.
- ຂ. ຖ້າສະຖານທີ່ບັນຊາຫາກບໍ່ສາມາດເບິ່ງເຫັນໄດ້ຈາກສະຖານທີ່ຈອດລົດ ຕ້ອງຕິດປ້າຍໄວ້ຢູ່ສະຖານທີ່ຈອດລົດ ເພື່ອຂີ້ບອກທາງເຂົ້າໄປຫາສະໜາມເກັບກູ້.
- ຄ. ຄວນຕິດປ້າຍປິ່ງບອກສະຖານທີ່ບັນຊາ ແລະ ບໍລິຫານຄຸ້ມຄອງທີ່ສຳຄັນ ເປັນຕົ້ນ: ສະຖານທີ່ບັນຊາ, ບ່ອນປະຕິບັດງານທາງດ້ານການແພດ, ສະຖານທີ່ພັກຜ່ອນ ແລະ ວິດຖ່າຍ.

ປ້າຍຕ່າງໆຈະຕ້ອງຂຽນເປັນພາສາລາວ ໂດຍໃຫ້ເຫັນໄດ້ຢ່າງຊັດເຈນໃນໄລຍະ 30 ແມັດ.

### 6. ການສ້າງຕັ້ງລະບົບການໝາຍສະໜາມເກັບກູ້

ໃນການສ້າງຕັ້ງລະບົບການໝາຍສະໜາມເກັບກູ້ ຕ້ອງພິຈາລະນາບັນດາປັດໃຈປະກອບດັ່ງຕໍ່ໄປນີ້.

- ກ. ປະເພດຂອງການເກັບກູ້ທີ່ຈະປະຕິບັດ.
- ຂ. ໄລຍະຄວາມປອດໄພທີ່ຕ້ອງການ.
- ຄ. ສະພາບເງື່ອນໄຂຂອງສະໜາມເກັບກູ້.
- ງ. ເງື່ອນໄຂສະພາບດິນຟ້າອາກາດ.

ສຳລັບການເກັບກູ້ ລບຕ ທີ່ປະຕິບັດຢູ່ ສປປ ລາວ ແມ່ນອະນຸຍາດໃຫ້ນັກວິຊາການເກັບກູ້ສາມາດເຂົ້າໄປ ແລະ ເຄື່ອນໄຫວໄປມາຢູ່ໃນສະຖານທີ່ຈະເກັບກູ້ ກ່ອນຈະປະຕິບັດການເກັບກູ້. ພ້ອມທັງອະນຸຍາດໃຫ້ປັກໝາຍຂອບເຂດຮອບສະໜາມ ແລະ ຕັດຫຍ້າໃນສະຖານທີ່ປະຕິບັດງານເກັບກູ້. ແຕ່ການປະຕິບັດຄືດັ່ງກ່າວ ຕ້ອງຢູ່ພາຍໃຕ້ເງື່ອນໄຂຕໍ່ໄປນີ້:

- ກ. ສະໜາມນັ້ນມີການຍັງຢືນວ່າບໍ່ມີອັນຕະລາຍໃດໜຶ່ງ ຊຶ່ງອາດຈະກໍໃຫ້ເກີດຄວາມສ່ຽງຕໍ່ພະນັກງານ ເຊັ່ນ: ກັບລະເບີດຝັງດິນ, ແຮວລະເບີດ ຫຼື ລບຕ ທີ່ມີຄວາມສ່ຽງໄພສູງ. ການຍັງຢືນນີ້ອາດຈະອີງໃສ່ຂໍ້ມູນທີ່ໄດ້ຈາກການສຳຫຼວດ, ຄວາມຮູ້ຂອງປະຊາຊົນທ້ອງຖິ່ນ, ສະພາບການນຳໃຊ້ດິນໃນປະຈຸບັນ ຫຼື ຂໍ້ມູນອື່ນໆທີ່ເຊື່ອຖືໄດ້.
- ຂ. ພະນັກງານທີ່ເຄື່ອນໄຫວໄປມາພາຍໃນສະໜາມເກັບກູ້ຈະຕ້ອງກວດກາພື້ນທີ່ຢູ່ຕໍ່ໜ້າຕີນ ເພື່ອຫຼີກລຽງບໍ່ໃຫ້ໄປຢຽບ ຫຼື ລົບກວນ ລບຕ ໃດໜຶ່ງທີ່ຢູ່ເທິງໜ້າຕີນ.
- ຄ. ຫ້າມຊຸດ ຫຼື ຕອກຫຼັກລົງໃສ່ດິນ ຖ້າດິນບ່ອນນັ້ນບໍ່ໄດ້ກວດກາດ້ວຍເຄື່ອງກວດໂລຫະ ແລະ ຍັງຢືນວ່າປອດໄພ.

ໃນການສ້າງລະບົບການໝາຍສະໜາມເກັບກູ້ ແມ່ນໃຫ້ປະຕິບັດຕາມຂໍ້ກຳນົດລຸ່ມນີ້:

- ກ. ເສັ້ນລະຫວ່າງຈຸດລ້ຽວຕ່າງໆຕາມເຂດແດນຕ້ອງໃຫ້ເຄັ່ງ ແລະ ຊື່.
- ຂ. ຫຼັກໝາຍເຂດແດນແຕ່ລະຈຸດຕ້ອງສາມາດເບິ່ງເຫັນຫຼັກໝາຍເຂດແດນທີ່ຢູ່ຖັດໄປໄດ້.
- ຄ. ເສັ້ນຖານຈະຕ້ອງສ້າງລຽບຕາມເຂດແດນເບື້ອງໃດເບື້ອງໜຶ່ງຂອງພື້ນທີ່ດິນທີ່ຈະເກັບກູ້. ບ່ອນໃດທີ່ສາມາດປະຕິບັດໄດ້ ເສັ້ນຖານຄວນຈະກຳນົດດັ່ງນີ້:
  - (1) ກຳນົດເອົາຂ້າງທີ່ຍາວກວ່າໝູ່ຂອງພື້ນທີ່ຈະທຳການເກັບກູ້ ເພື່ອສ້າງເປັນເສັ້ນຖານ.
  - (2) ສ້າງຂຶ້ນໃນລັກສະນະຫຼັກແສງແດດ ຫຼື ຜົນກະທົບຈາກສະພາບອາກາດ ທີ່ກະທົບໃສ່ສາຍຕາຂອງພະນັກງານໃນຄະນະທີ່ປະຕິບັດວຽກ.
  - (3) ສ້າງໃນລັກສະນະຫຼັກເວັ້ນບໍ່ໃຫ້ປະຕິບັດວຽກປົ່ນໜ້າລົງຄ້ອຍ.

ໝາຍເຫດ: ເສັ້ນຖານແມ່ນເສັ້ນດຽວທີ່ຖືກສ້າງຂຶ້ນລຽບຕາມເຂດແດນຂອງພື້ນທີ່ດິນທີ່ຈະທຳການເກັບກູ້ ຊຶ່ງການເກັບກູ້ຢູ່ພື້ນທີ່ນັ້ນຈະຕ້ອງເລີ່ມຈາກເສັ້ນນີ້ເຂົ້າໄປ. ສຳລັບສະໜາມທີ່ມີເນື້ອທີ່ກວ້າງ ເສັ້ນຖານອາດຈະສ້າງຂຶ້ນຫຼາຍກວ່າໜຶ່ງເສັ້ນ ເພື່ອໃຫ້ກວມເອົາເນື້ອທີ່ທັງໝົດໃນພື້ນທີ່ນັ້ນ.

- ງ. ຮ່ອມເກັບກູ້ຕ້ອງສ້າງໃຫ້ເໝາະສົມກັບການປະຕິບັດງານທີ່ດຳເນີນຢູ່, ອຸປະກອນ ແລະ ລະບຽບການທີ່ນຳໃຊ້. ຮ່ອມເກັບກູ້ຈະຕ້ອງມີລັກສະນະດັ່ງນີ້:
  - (1) ຮ່ອມເກັບກູ້ຕ້ອງຕັ້ງສາກກັບເສັ້ນຖານ (ເປັນມູມ 90 ອົງສາ).
  - (2) ຂ້າງຂອງຮ່ອມເກັບກູ້ຕ້ອງຂະໜານກັນ ແລະ ຊື່.
- ຈ. ຊ່ອງເກັບກູ້ລະເບີດ (ຫຼື ຊ່ອງທີ່ມີຮູບຮ່າງຄ້າຍກັບຮູບສີ່ລ່ຽມ) ຈະຕ້ອງສ້າງຂຶ້ນໃຫ້ເໝາະສົມກັບຮູບຮ່າງຂອງສະໜາມ, ການປະຕິບັດງານທີ່ດຳເນີນຢູ່, ອຸປະກອນ ແລະ ລະບຽບການທີ່ນຳໃຊ້. ຂ້າງຂອງຊ່ອງເກັບກູ້ແຕ່ລະເບື້ອງຕ້ອງເປັນເສັ້ນຊື່.

ຖ້າໃຊ້ສາຍເຊືອກ ຫຼື ເສັ້ນເຊືອກ ໃນການສ້າງຊ່ອງເກັບກູ້ ຫຼື ຮ່ວມເກັບກູ້, ເສັ້ນເຊືອກຕ້ອງມັດໃຫ້ແປະກັບດິນ ທັງນີ້ກໍເພື່ອຮັບປະກັນໃຫ້ສາຍເຊືອກ ຫຼື ເສັ້ນເຊືອກນັ້ນຊື່ ແລະ ແປະກັບໜ້າດິນຕະຫຼອດເວລາ.

**7. ການປະຕິບັດງານເກັບກູ້ລະເບີດດ້ວຍກິນຈັກ**

ຖ້າມີການນຳໃຊ້ກິນຈັກເຂົ້າໃນການເກັບກູ້ລະເບີດ ຈະຕ້ອງໄດ້ສ້າງສະຖານທີ່ບໍລິຫານຄຸ້ມຄອງ ແລະ ບຳລຸງຮັກສາສຳລັບເຄື່ອງຈັກ. ສະຖານເຫຼົ່ານີ້ຕ້ອງກວ້າງພຽງພໍເພື່ອໃຫ້ເອົາເຄື່ອງຈັກເກັບກູ້ລະເບີດຂຶ້ນ ແລະ ລົງຈາກພາຫະນະທີ່ໃຊ້ບັນທຸກເພື່ອເຄື່ອນຍ້າຍໄດ້ຢ່າງສະດວກ ແລະ ໃຫ້ຕັ້ງຢູ່ໃນບໍລິເວນທີ່ມີເສັ້ນທາງເໝາະສົມ ເພື່ອສະດວກໃນການເຂົ້າໄປຫາສະໜາມເກັບກູ້. ເສັ້ນທາງດັ່ງກ່າວຕ້ອງກວ້າງພຽງພໍເພື່ອໃຫ້ເຄື່ອງຈັກໃຊ້ທຽວໄປມາ ແລະ ບໍ່ຄວນຕັດຂ້າມທາງທຽວ ຫຼື ເສັ້ນທາງຄວາມປອດໄພສຳລັບພະນັກງານ.

ບັນຫາໜຶ່ງທີ່ຄວນຄຳນຶງເຖິງຄື ສາງເກັບກູ້ນຳມັນເຊື້ອໄຟ, ນຳມັນອື່ນໆ ແລະ ນຳມັນເຄື່ອງ ທີ່ເຄື່ອງຈັກນຳໃຊ້ໃນການປະຕິບັດງານ ແລະ ການກຳຈັດສິ່ງເສດເຫຼືອຈາກການບຳລຸງຮັກສາ ແລະ ສ້ອມແປງເຄື່ອງຈັກ. ລາຍລະອຽດເພີ່ມຕື່ມກ່ຽວກັບບັນຫາເຫຼົ່ານີ້ ໄດ້ກຳນົດໄວ້ໃນ ບົດທີ 21 ຂອງມາດຕະຖານແຫ່ງຊາດ ວ່າດ້ວຍ “ການບໍລິຫານຄຸ້ມຄອງສະພາບແວດລ້ອມ”.

ຖ້າຈະມີການປະຕິບັດງານເກັບກູ້ລະເບີດດ້ວຍກິນຈັກ ມີບາງຂໍ້ກຳນົດໃນການກະກຽມສະໜາມເກັບກູ້ທີ່ຈະຕ້ອງປະຕິບັດ. ການກະກຽມນີ້ປະກອບດ້ວຍ:

- ກ. ພື້ນທີ່ສຳລັບກວດກາເຄື່ອງຈັກ: ພື້ນທີ່ດັ່ງກ່າວອາດຈະຖືກສ້າງຂຶ້ນໄກ້ກັບເສັ້ນທາງອອກຈາກພື້ນທີ່ປະຕິບັດງານເກັບກູ້ລະເບີດ ເພື່ອກວດກາ ລບຕ ທີ່ອາດຈະຕິດມານຳເຄື່ອງຈັກ. ການສ້າງສະຖານທີ່ນີ້ຈະຕ້ອງຄຳນຶງເຖິງໄລຍະຄວາມປອດໄພ ແລະ ຄວາມຕ້ອງການໃນການທຳລາຍລະເບີດທີ່ອາດຈະພົບ.
- ຂ. ພື້ນທີ່ສຳລັບຈັດວາງວັດສະດຸທີ່ມີ ລບຕ ປະປົນຢູ່. ເມື່ອການປະຕິບັດງານເກັບກູ້ລະເບີດດ້ວຍເຄື່ອງຈັກທີ່ມີເຄື່ອງຢູ່, ຄາດ, ທ້ອນໂຮມ ຫຼື ຂົນຍ້າຍວັດສະດຸທີ່ມີ ລບຕ ປະປົນຢູ່ ມັນມີຄວາມຈຳເປັນຕ້ອງໄດ້ສ້າງສະຖານທີ່ທີ່ມີຄວາມປອດໄພ ສຳລັບຈັດວາງວັດສະດຸເຫຼົ່ານີ້. ສະຖານທີ່ດັ່ງກ່າວຕ້ອງເຂົ້າຫາໄດ້ງ່າຍ, ກວ້າງພຽງພໍທີ່ຈະໃຊ້ເປັນບ່ອນວາງວັດສະດຸເພື່ອສະດວກໃນການກວດກາ, ໃຫ້ກວ້າງພຽງພໍເພື່ອໃຫ້ເຄື່ອງຈັກເຄື່ອນໄຫວໃນພື້ນທີ່ດັ່ງກ່າວໄດ້ໂດຍບໍ່ຢຽບວັດສະດຸທີ່ມີລະເບີດປົນຢູ່ ແລະ ຕັ້ງຢູ່ໃນໄລຍະຄວາມປອດໄພທີ່ເໝາະສົມ.

ຖ້າການຄວບຄຸມພື້ນທີ່ອັນຕະລາຍສຳລັບການປະຕິບັດງານເກັບກູ້ດ້ວຍກິນຈັກຫາກບໍ່ສາມາດປະຕິບັດໄດ້ດ້ວຍການໃຊ້ເຄື່ອງໝາຍ, ປ້າຍສັນຍານເຕືອນ, ສິ່ງກົດຂວາງ ຫຼື ການຕິດຕາມ ກໍຈະຕ້ອງໄດ້ນຳໃຊ້ຄືນເຝົ້າເວນຍາມ. ຄວາມຕ້ອງການໃນການນຳໃຊ້ຄືນເຝົ້າຍາມແມ່ນໃຫ້ພິຈາລະນາໃນເວລາກະກຽມສະໜາມເກັບກູ້. ຂໍ້ກຳນົດລະອຽດສຳລັບການເວນຍາມ ກຳນົດໄວ້ໃນ ບົດທີ 10 ຂອງມາດຕະຖານແຫ່ງຊາດ ວ່າດ້ວຍ “ການເກັບກູ້ລະເບີດບໍ່ທັນແຕກໂດຍການນຳໃຊ້ກິນຈັກ”.

ໝາຍເຫດ: ຄວາມສ່ຽງທີ່ພົວພັນກັບການນຳເອົາເຄື່ອງຈັກ ເຂົ້າໄປນຳໃຊ້ໃນພື້ນທີ່ທີ່ມີ ລບຕ ຕົກຄ້າງ ແມ່ນເປັນສິ່ງທີ່ເຂົ້າໃຈກັນດີ, ແຕ່ເຖິງຢ່າງໃດກໍຕາມ ສິ່ງດັ່ງກ່າວກໍບໍ່ຄວນໃຫ້ເປັນອຸປະສັກກົດຂວາງໃນການນຳເອົາເຄື່ອງຈັກເກັບກູ້ລະເບີດທີ່ໄດ້ປະເມີນຄວາມສ່ຽງ ແລະ ມີລະບຽບການປະຕິບັດງານທີ່ດີ ເຂົ້າມານຳໃຊ້ຢູ່ ສປປ ລາວ ໃນອະນາຄົດ. ສະນັ້ນ ມາດຕະຖານແຫ່ງຊາດ ຄວນສ້າງໂອກາດໃນການນຳເອົາເຄື່ອງຈັກເຂົ້າມານຳໃຊ້ໃນວຽກງານເກັບກູ້ໃນອະນາຄົດ.



## 8. ການອານາໄມສະໜາມ

ສຳລັບການປະຕິບັດງານເກັບກູ້ລະເບີດຢູ່ ສປປ ລາວ ແມ່ນອະນຸຍາດໃຫ້ມີການອານາໄມຫຍ້າ-ງ່າໄມ້ ກ່ອນທີ່ຈະເລີ່ມຕົ້ນໜ້າວຽກເກັບກູ້, ສະນັ້ນ ໃນລະຫວ່າງການກະກຽມສະໜາມເກັບກູ້ ຄວນພິຈາລະນາ ແລະ ຄຳນຶງກ່ຽວກັບການອານາໄມຫຍ້າ-ງ່າໄມ້ໃນພື້ນທີ່ນັ້ນດ້ວຍ.

ເມື່ອມີການອານາໄມຫຍ້າ-ງ່າໄມ້ ແມ່ນໃຫ້ປະຕິບັດຕາມລະບຽບທີ່ກຳນົດໃນຂໍ້ຕໍ່ໄປນີ້.

### 8.1. ການຕັດຫຍ້າ-ງ່າໄມ້

ຖ້າການຕັດຫຍ້າ-ງ່າໄມ້ຫາກປະຕິບັດໂດຍອົງການເກັບກູ້ລະເບີດເອງກ່ອນຈະປະຕິບັດໜ້າວຽກເກັບກູ້ໃນພື້ນທີ່ນັ້ນ ແມ່ນໃຫ້ປະຕິບັດຕາມວິທີການດັ່ງລຸ່ມນີ້:

- ກ. ການຕັດຫຍ້າ-ງ່າໄມ້ ຄວນມີການຊີ້ນຳ-ດູແລໂດຍນັກວິຊາການເກັບກູ້ທີ່ມີຄຸນວຸດທິ.
- ຂ. ໃຫ້ກວດກາ ຫຼື ຊອກຫາ ລບຕ ທີ່ຢູ່ເທິງໜ້າດິນ ກ່ອນຈະເລີ່ມລົງມືຕັດຫຍ້າ-ງ່າໄມ້.
- ຄ. ພະນັກງານທຸກຄົນຕ້ອງໄດ້ຮັບການອະທິບາຍກ່ຽວກັບຄວາມປອດໄພໃນການຕັດຫຍ້າ-ງ່າໄມ້ ດັ່ງລຸ່ມນີ້:
  - (1) ໃຊ້ວິທີຕັດຫຍ້າຕາມທ່າຟັນຂຶ້ນເທິງເທົ່ານັ້ນ.
  - (2) ຫ້າມນຳໃຊ້ຈັກ ຫຼື ເຄື່ອງມືສຳລັບຂຸດ ເພື່ອຖາງຫຍ້າ.
  - (3) ເມື່ອພົບວັດຖຸໃດໜຶ່ງທີ່ສົງໄສ ໃຫ້ລາຍງານຕໍ່ນັກວິຊາການເກັບກູ້ລະເບີດ.
- ງ. ເມື່ອມີການນຳໃຊ້ເຄື່ອງຈັກຕັດຫຍ້າ ແມ່ນໃຫ້ຜູ້ທີ່ໄດ້ຮັບການຝຶກອົບຮົມໃນການນຳໃຊ້ເຄື່ອງຈັກຕັດຫຍ້າເທົ່ານັ້ນເປັນຜູ້ຕັດ.

ພະນັກງານສັນຍາຈ້າງເບ້ຍມື້ ທີ່ອົງການເກັບກູ້ລະເບີດບໍ່ທັນແຕກວ່າຈ້າງ ເພື່ອຕັດຫຍ້າ-ງ່າໄມ້ ບໍ່ຄວນຕຳກວ່າ 14 ປີ ໂດຍອີງໃສ່ ມາດຕາ 41 ຂອງ ກົດໝາຍແຮງງານ ແຫ່ງ ສປປ ລາວ (ສະບັບປັບປຸງ) ລົງວັນທີ 27 ທັນວາ 2006.

### 8.2. ການຈູດຫຍ້າ

ຖ້າມີການຈູດຫຍ້າໃນລະຫວ່າງການກະກຽມສະໜາມເກັບກູ້ລະເບີດ ໃຫ້ປະຕິບັດລະບຽບ ແລະ ມາດຕະການໃນການຄວບຄຸມດັ່ງຕໍ່ໄປນີ້:

- ກ. ແຜນການໃນການຈູດຫຍ້າ ຈະຕ້ອງປຶກສາຫາລື ແລະ ເຫັນດີຈາກເຈົ້າຂອງ ຫຼື ຜູ້ນຳໃຊ້ດິນ ແລະ ອຳນາດການປົກຄອງທ້ອງຖິ່ນກ່ອນຈຶ່ງສາມາດປະຕິບັດໄດ້. ໃນການປຶກສາຫາລືຄວນແຈ້ງໂດຍຫຍໍ້ກ່ຽວກັບອັນຕະລາຍທີ່ພົວພັນກັບການລະເບີດຂອງ ລບຕ ໃນເວລາດຳເນີນການຈູດ.
- ຂ. ໃນການກຳນົດທິດທາງຂອງການຈູດ ຕ້ອງຄຳນຶງເຖິງທິດທາງຂອງລົມນຳ ເພື່ອເປັນປັດໃຈໃນການຄວບຄຸມທິດທາງການໄໝ ແລະ ຫຼຸດຜ່ອນຜົນກະທົບຂອງຄວັນໄຟ ແລະ ຜຸ່ນລະອອງຂີ້ເຖົ້າທີ່ຈະມີຕໍ່ຊຸມຊົນ.
- ຄ. ຫ້າມດຳເນີນການຈູດໃນຍາມຄ່ຳຄືນ ຫຼື ແກ່ຍາວໄປຈົນເຖິງກາງຄືນ.
- ງ. ພະນັກງານທຸກຄົນທີ່ມີສ່ວນຮ່ວມໃນການຈູດຫຍ້າ ຈະຕ້ອງໄດ້ຮັບຟັງການສະຫຼຸບຫຍໍ້ກ່ຽວກັບແຜນການຈູດຫຍ້າ ລວມທັງລະບຽບກ່ຽວກັບຄວາມປອດໄພນຳ.

- ຈ. ກ່ອນຈະເລີ່ມການຈູດຕ້ອງຄຳນຶ່ງ ແລະ ພິຈາລະນາທິດທາງຂອງລົມ ແລະ ຄວາມຊຸ່ມ. ຈະບໍ່ອະນຸຍາດໃຫ້ດຳເນີນການຈູດ ຖ້າເຫັນວ່າມີຄວາມເປັນໄປໄດ້ທີ່ໄຟອາດຈະແຜ່ລາມເກີນຄວາມສາມາດທີ່ຈະຄວບຄຸມໄດ້.
- ສ. ຖ້າເປັນໄປໄດ້ ການປະຕິບັດການຈູດແມ່ນໃຫ້ນຳໃຊ້ສິ່ງທີ່ມີຢູ່ ເພື່ອເປັນແນວປ້ອງກັນການແຜ່ລາມຂອງໄຟ ເຊັ່ນ: ຖະໜົນ, ທາງຍ່າງ ແລະ ອື່ນໆ.

**8.2.1. ໄລຍະຄວາມປອດໄພສຳລັບການຈູດ**

ໃນລະຫວ່າງການຈູດ ພະນັກງານທຸກຄົນແມ່ນໃຫ້ຢູ່ນອກພື້ນທີ່ໄດ້ປະເມີນວ່າເປັນພື້ນອັນຕະລາຍທີ່ກ່ຽວຂ້ອງກັບສະໜາມນັ້ນ. ການປະຕິບັດຄືດັ່ງກ່າວອາດຈຳເປັນຕ້ອງໄດ້ນຳໃຊ້ຄົນເຝົ້າຍາມຕາມເສັ້ນທາງ ເພື່ອປ້ອງກັນບໍ່ໃຫ້ບຸກຄົນທີ່ບໍ່ກ່ຽວຂ້ອງເຂົ້າໄປໃນພື້ນທີ່ອັນຕະລາຍໂດຍບໍ່ເຈດຕະນາ.

**9. ການປະສານງານກັບຊຸມຊົນທ້ອງຖິ່ນ**

ຖ້າການປະສານງານກັບຊຸມຊົນທ້ອງຖິ່ນຫາກບໍ່ໄດ້ປະຕິບັດໂດຍຜູ້ທີ່ຮັບຜິດຊອບ ເຊັ່ນ: ເຈົ້າຂອງໂຄງການ ອົງການເກັບກູ້ລະເບີດຈະຕ້ອງພົວພັນ ແລະ ປະສານງານກັບທຸກຊຸມຊົນທີ່ໄດ້ຮັບຜົນກະທົບຈາກການປະຕິບັດງານເກັບກູ້ລະເບີດ ກ່ອນຈະເລີ່ມປະຕິບັດງານເກັບກູ້ລະເບີດໃດໜຶ່ງ. ໃນລະຫວ່າງການປະສານງານຄວນກວມເອົາບັນຫາດັ່ງຕໍ່ໄປນີ້:

- ກ. ບໍລິເວນທີ່ຕັ້ງຂອງບ່ອນທີ່ຈະເກັບກູ້.
- ຂ. ຄາດຄະເນໄລຍະເວລາທີ່ຈະໃຊ້ໃນການປະຕິບັດງານ.
- ຄ. ຜົນກະທົບຈາກການປະຕິບັດງານທີ່ມີຕໍ່ຊຸມຊົນ ເຊັ່ນ: ສຽງລົບກວນຈາກການທຳລາຍລະເບີດ, ການເກັບກູ້ພື້ນທີ່ໆມີອັນຕະລາຍ ແລະ ການຈຳກັດການເຄື່ອນໄຫວໄປມາໃນໄລຍະປະຕິບັດງານ. ຊຸມຊົນທ້ອງຖິ່ນ ແລະ ໂດຍສະເພາະເດັກນ້ອຍ ຄວນຮຽກຮ້ອງໃຫ້ຢູ່ຫ່າງຈາກສະຖານທີ່ປະຕິບັດງານເກັບກູ້ລະເບີດ.
- ງ. ວຽກທີ່ຈະປະຕິບັດເປັນປົກກະຕິໃນແຕ່ລະວັນ ແລະ ແຕ່ລະອາທິດ.
- ຈ. ລະບົບປັກໝາຍທີ່ນຳໃຊ້ຢູ່ຮອບ ຫຼື ຢູ່ພາຍໃນສະໜາມເກັບກູ້.
- ສ. ຄວາມອັນຕະລາຍທີ່ກ່ຽວຂ້ອງກັບການປະຕິບັດງານ.
- ຊ. ລະບົບສັນຍານເຕືອນທີ່ນຳໃຊ້.
- ຢ. ສິ່ງທີ່ອາດຈະເກີດຂຶ້ນ ໃນກໍລະນີທີ່ບໍ່ເຄົາລົບ ແລະ ບໍ່ປະຕິບັດຕາມສັນຍານເຕືອນ.
- ດ. ລາຍລະອຽດອື່ນໆທີ່ກ່ຽວຂ້ອງ.

ສຳລັບເກັບກູ້ລະເບີດໃນພື້ນທີ່ໃດໜຶ່ງທີ່ຕ້ອງໃຊ້ເວລາດົນ ແມ່ນມີຄວາມຈຳເປັນຕ້ອງໄດ້ຮັກສາການຕິດຕໍ່ພົວພັນກັບຊຸມຊົນທ້ອງຖິ່ນຕະຫຼອດໄລຍະຂອງການປະຕິບັດງານເກັບກູ້ ພ້ອມທັງຈັດໃຫ້ມີການປະຊຸມຮ່ວມກັນຢ່າງໜ້ອຍເດືອນລະຄັ້ງ ເພື່ອແຈ້ງໃຫ້ຊາບເຖິງຄວາມຄືບໜ້າຂອງວຽກງານ, ແຈ້ງການປ່ຽນແປງໃດໜຶ່ງທີ່ມີຕໍ່ການປະຕິບັດງານ ແລະ ປຶກສາຫາລືບັນຫາໃດໜຶ່ງທີ່ອາດຈະເກີດຂຶ້ນ. ບົດບັນທຶກການປະຊຸມຮ່ວມກັບຊຸມຊົນທ້ອງຖິ່ນໃນແຕ່ລະຄັ້ງຕ້ອງເກັບຮັກສາໄວ້ກັບເອກະສານປະຈຳສະໜາມ.

ສຳລັບຈຸດປະສົງຂອງມາດຕະຖານບົດນີ້ ຊຸມຊົນທ້ອງຖິ່ນ ແມ່ນໝາຍເຖິງຊຸມຊົນຜູ້ເປັນເຈົ້າຂອງ ຫຼື ຄຸ້ມຄອງທີ່ດິນ ບ່ອນທີ່ການເກັບກູ້ລະເບີດດຳເນີນຢູ່ ຫຼື ຊຸມຊົນທີ່ຢູ່ໃນບໍລິເວນໄກ້ຄຽງກັບສະຖານທີ່ປະຕິບັດງານເກັບກູ້.

ປະສານງານຊຸມຊົນທ້ອງຖິ່ນທີ່ກ່າວມາຂ້າງເທິງນັ້ນ ອາດຈະບໍ່ຕ້ອງມີການປະຊຸມ ຫຼື ບັນລະຍາຍໂດຍຫຍໍ້ກັບປະຊຸມຊົນໃນຂະນະທີ່ມີການພົວພັນ. ໄດ້ສະໜອງວັດຖຸປະສົງຂອງການປະສານງານທ້ອງຖິ່ນ ແມ່ນສາມາດທີ່ຈະບັນລຸຜົນດີໃນການສານງານອາດຈະປະຕິບັດໂດຍຜ່ານອຳນາດການປົກຄອງທີ່ເປັນຕົວແທນ ຫຼື ນາຍບ້ານທີ່ກ່ຽວຂ້ອງ ສຳລັບປັນຕົວຢ່າງ.